

आकाशवाणी, भोपाल

मुख्य समाचार :-

- प्रधानमंत्री नरेंद्र मोदी ने कहा है कि पिछले एक दशक में भारत का रक्षा उत्पादन तीन गुना बढ़कर एक लाख पचास हजार करोड़ रुपये तक पहुंचा।
- प्रदेश में दीपावली का पर्व हर्षो उल्लास के साथ मनाया गया।
- मुख्यमंत्री डॉ. मोहन यादव आज राज्य स्तरीय गोवर्धन पूजा कार्यक्रम का शुभारंभ करेंगे।
- प्रदेश के मौसम में एक बार फिर बदलाव, मौसम विभाग ने आज से राज्य के दक्षिणी हिस्से में हल्की बारिश की संभावना जताई।

प्रधानमंत्री- दिवाली

प्रधानमंत्री नरेंद्र मोदी ने कहा है कि पिछले एक दशक में भारत का रक्षा उत्पादन तीन गुना बढ़कर एक लाख पचास हजार करोड़ रुपये तक पहुंच गया है, और वर्ष 2014 से अब तक देश में 40 से अधिक युद्धपोत और पनडुब्बियां निर्मित की गई हैं। भारतीय सशस्त्र बलों के साथ दिवाली मनाने की अपनी वार्षिक परंपरा जारी रखते हुए प्रधानमंत्री ने कल गोवा और कारवार तट पर भारत के पहले स्वदेश निर्मित विमानवाहक पोत आईएनएस विक्रान्त पर नौसेना कर्मियों के साथ प्रकाश पर्व मनाया।

श्री मोदी ने कहा कि भारत अब घरेलू स्तर पर ही अपने अधिकांश रक्षा उपकरणों का उत्पादन करता है जिसमें औसतन हर 40 दिन में नौसेना के बेड़े में एक नया युद्धपोत या पनडुब्बी जुड़ जाती है।

श्री मोदी ने कहा कि ऑपरेशन सिंदूर के दौरान तीनों रक्षा सेवाओं के बीच अतिविशिष्ट समन्वय से ही पाकिस्तान आत्मसमर्पण के लिए मजबूर हो गया।

दीपावली-प्रदेश

प्रदेश में भी देर रात तक दीपावली का पर्व हर्षो उल्लास के साथ मनाया गया। लोगों ने शुभ मुहूर्त में देवी लक्ष्मी, भगवान गणेश और कुबेर की विधि-विधान से पूजा की। लक्ष्मी पूजन के बाद घरों में दीये जलाए। एक-दूसरे को दिवाली की शुभकामनाएं दीं और पटाखे चलाए। राजधानी भोपाल इंदौर ग्वालियर जबलपुर उज्जैन सहित शहरों, कस्बों और गांवों में धूमधाम से दिवाली मनाई। लोगों ने घरों को आकर्षक ढंग से सजाया। सतना जिले की भगवान राम की तपोभूमि चित्रकूट में दीपोत्सव के तीसरे दिन कल लाखों की संख्या में श्रद्धालु पहुंचे। उन्होंने मां मंदाकिनी गंगा में डुबकी लगा कामतानाथ स्वामी के दर्शन कर कामदगिरि पर्वत की परिक्रमा की, दीपदान किया। छिंदवाड़ा जिले में भी प्रकाश पर्व धूमधाम और हर्षोल्लास के साथ मनाया गया। शहर के ऐतिहासिक राम मंदिर और लक्ष्मी नारायण मंदिर को इस पावन अवसर पर भव्य रूप से सजाया गया, जहाँ सुबह से ही श्रद्धालुओं की भारी भीड़ उमड़ पड़ी। नर्मदापुरम में भी रोशनी का त्योहार दीपोत्सव मनाया गया। घर, मंदिर और प्रतिष्ठान बिजली व दीपों की रोशनी से जगमग हो गए। बुंदेलखंड का वृन्दावन कहे जाने वाले पन्ना जिले में प्रकाश पर्व दीपावली हर्षोल्लास के साथ मनाया गया। ऐतिहासिक जुगल किशोर मंदिर को बड़े आकर्षक ढंग से सजाया गया।

उधर खंडवा में भी लोगों ने दीपावली का पर्व पारंपरिक उल्लास के साथ मनाया। उधर आगरमालवा में दीपावली पर्व पर घर व बाजार जगमग हो गए। शहडोल गुना, शिवपुरी, जबलपुर, नर्मदापुरम, सीहोर सहित सभी जिलों में दोपोत्सव उत्साह और उमंग के साथ मनाया जा रहा है।

मुख्यमंत्री-दीपावली

मुख्यमंत्री डॉ. मोहन यादव ने उज्जैन में हामूखेड़ी कुष्ठधाम पहुंचकर कुष्ठ रोगियों के साथ दीपावली मनाई। इस अवसर पर मुख्यमंत्री डॉ. यादव ने कुष्ठ रोगियों को पटाखे, मिठाई और उपहार भी वितरित कर दीपावली की मंगलकामनाएं दीं। मुख्यमंत्री ने कहा कि इस शुभ अवसर पर आत्मीयता की ऊष्मा से सभी का कल्याण हो। सभी स्वस्थ हो और समृद्धि की ओर अग्रसर हो। मुख्यमंत्री डॉ. यादव ने कुष्ठ रोगियों के सहायतार्थ कलेक्टर को निर्देश दिए कि प्रत्येक परिवार का नियोजित ढंग से सर्वेक्षण करवाया जाए। जो भी आवश्यक सहायता होगी शासन उपलब्ध कराएगा। कुष्ठ रोगियों को पेंशन भी सुनिश्चित रूप से मिलेगी। मुख्यमंत्री ने इस अवसर पर उज्जैन शहर में हो रहे चौमुखी विकास कार्यों का जिक्र करते हुए कहा कि आज टू-लेन और फोर-लेन सड़कों का निर्माण, रोजगार के लिए फैक्ट्रियों की स्थापना हो रही है।

गोवर्धन पूजा

मुख्यमंत्री डॉ. मोहन यादव भोपाल के रविंद्र भवन में आज राज्य स्तरीय गोवर्धन पूजा कार्यक्रम का शुभारंभ करेंगे। इससे पहले मुख्यमंत्री ने हर घर-हर गौशाला-हर गाँव गोवर्धन पूजा करने का आह्वान किया है। डॉ. यादव ने कहा कि प्रदेश की सांस्कृतिक, धार्मिक एवं सामाजिक विरासत को सहेजने के लिये प्रदेश के प्रमुख सार्वजनिक स्थलों और गोशालाओं में गोवर्धन पूजा का आयोजन धूमधाम से कर गोमाता और प्रकृति के प्रति सम्मान और समर्पण के सहभागी बनें। मुख्यमंत्री डॉ. यादव ने कहा कि प्रदेश के हर विकासखंड में वृंदावन ग्राम की स्थापना की जायेगी। वहीं राज्यपाल मंगुभाई पटेल ने कहा है कि गोवर्धन पूजा का पर्व हमारी धार्मिक आस्था के साथ-साथ भारतीय संस्कृति और लोक परंपराओं की गहराई को भी अभिव्यक्त करता है। यह पर्व प्रकृति के साथ सामंजस्य और सह-अस्तित्व पर आधारित हमारी गौरवशाली जीवन परंपरा का प्रतीक है।

रेलवे छठ

मध्य रेलवे आगामी छठ पूजा और त्योहारों के दौरान यात्रियों की सुविधा के लिए मुंबई के लोकमान्य तिलक टर्मिनस और वाराणसी के बीच 12 अतिरिक्त विशेष रेलगाड़ियां चलाएगा। विशेष रेलगाड़ी संख्या 04225 इस महीने की 14 तारीख से चलाई गई है जो अगले महीने 18 नवंबर तक चलेगी। यह रेलगाड़ी प्रत्येक मंगलवार को शाम चार बज कर 55 मिनट पर मुंबई के लोकमान्य तिलक टर्मिनस से प्रस्थान करेगी और तीसरे दिन सुबह 02 बज कर 05 मिनट पर वाराणसी पहुंचेगी। वहीं रेल मंत्री अश्विनी वैष्णव ने कल नई दिल्ली में रेलवे बोर्ड के वॉर रूम का दौरा किया। इस दौरान उन्होंने त्योहारों के मौसम में यात्रियों की आवाजाही का जायज़ा लिया। श्री वैष्णव ने 24 घंटे काम कर रहे कर्मचारियों का मनोबल बढ़ाया और उन्हें दिवाली की शुभकामनाएं दी। दीपावली और छठ पूजा के दौरान सुगम यात्रा सुनिश्चित करने के लिए 12 हजार से अधिक विशेष रेलगाड़ियां चलाई जा रही हैं।

फास्ट टैग

त्योहारों के इस मौसम में अब परिवारजनों और मित्रों को उनकी सुगम और सुरक्षित यात्रा के लिए फास्ट टैग का वार्षिक पास उपहार में दे सकते हैं। यह वार्षिक पास भारतीय राष्ट्रीय राजमार्ग प्राधिकरण के मोबाइल ऐप, राजमार्ग यात्रा, के माध्यम से खरीदा जा सकता है। ये ऐप गूगल प्ले स्टोर पर उपलब्ध है। गैर वाणिज्यिक वाहनों के लिए इसका एक वर्ष का शुल्क तीन हजार रूपए तय किया गया है। ये देशभर के एक हजार से अधिक टोल प्लाजा पर मान्य होगा।

सेना प्रमुख

सेना प्रमुख जनरल उपेंद्र द्विवेदी ने सुरक्षा चुनौतियों का सामना करने के लिए सेना तैयारी की पुष्टि करते हुए स्वयं से पहले सेवा के सिद्धांत का आह्वान किया है। उन्होंने सामरिक रूप से महत्वपूर्ण इलाकों में सैन्य संबंधों को मज़बूत करने और सैनिकों का उत्साहवर्धन करने के लिए मध्य क्षेत्र की अग्रिम चौकियों का दौरा किया। सेना प्रमुख ने पूर्व सैनिकों और स्थानीय समुदायों से भी बातचीत की और उनके परिवारों को दिपावली की शुभकामनाएँ दीं। सेना प्रमुख ने पिथौरागढ़ और आस-पास की अग्रिम चौकियों के ऊँचाई वाले क्षेत्रों में तैनात चौकियों का भी दौरा किया।

मौसम

अब खबर मौसम की, प्रदेश के मौसम में एक बार फिर बदलाव आने वाला है, मौसम विभाग ने आज से राज्य के दक्षिणी हिस्से में एक बार फिर हल्की बारिश और गरज-चमक की संभावना जताई है। विभाग के अनुसार दक्षिण-पूर्व बंगाल की खाड़ी में एक साइक्लोनिक सर्कुलेशन सक्रिय हो रहा है। जिसका असर प्रदेश में भी देखने को मिल सकता है। इस दौरान आज से अगले दो दिन तक इंदौर, जबलपुर और शहडोल संभाग के जिलों में हल्की बारिश होने का अनुमान है। विभाग ने बुरहानपुर, खंडवा, हरदा, नर्मदापुरम, बैतूल, नरसिंहपुर, छिंदवाड़ा, पांडुर्णा, जबलपुर, सिवनी, उमरिया, शहडोल, अनूपपुर, डिंडौरी, मंडला और बालाघाट जिलों में हल्की बारिश का अनुमान जताया है। वहीं भोपाल और आसपास के जिलों में बादल छाए रहेंगे।
